

Ko Ha Talanoa mo 'Ālani fekau'aki mo e Ngaahi Tefito 'o e Tuí

Ko e ha'u 'a 'Ālaní mei Malaka, Sipeini. Na'a mau 'eke ange ha ngaahi fehu'i fekau'aki mo e founga na'á ne ako ai 'a e Ngaahi Tefito 'o e Tuí.



Fakamatala mai kau kiate koe.

Ko hoku ta'u valu 'eni. 'Oku ou fie hoko ko ha saienisi mataotao 'i he'eku fu'u lahi. Ko e lanu 'oku ou sai'ia taha ai ko e lanu molí, pea ko e me'akai 'oku ou sai'ia taha ai ko e *tortillas de patatas* ('omeleti faka-Sipeini) 'oku ngaahi 'e he'eku kuifefiné.

Na'á ke ako fēfē 'a e Ngaahi Tefito 'o e Tuí?

Na'á ku kamata ako ia 'i he Palaimelí. Na'a mau hiva'i ha ngaahi hiva ke tokoni ke mau ako ma'uloto ia. Na'e hiki ia he'emaui kau faiakó he taimi 'e ni'ihi 'i he palakipoé pea tamate'i ha ngaahi fo'i lea 'e ni'ihi. Na'a mau tā foki ha 'ū fakatātā ke nau fakamatala'i 'a e 'uhinga 'o e Ngaahi Tefito 'o e Tui takitaha.

Na'á ku akoako lau ma'uloto ia mo hoku fāmilí 'i he kaá 'i he'emaui 'alu ki he akó. 'Oku ou tokoni ki hoku ki'i tuofefine ko Maiá, ke ne ako foki ia. 'Okú ne 'osi 'ilo'i 'a e 'uluakí ki he onó!

Ko e fē 'a e Tefito 'o e Tui 'okú ke sai'ia taha ai?

'Oku ou sai'ia he fika hivá. "'Oku mau tui ki he ngaahi me'a kotoa pē kuo fakahā mai 'e he 'Otuá, mo e ngaahi me'a kotoa pē 'okú Ne fakahā mai 'i he taimi ní, pea 'oku mau tui te Ne kei fakahā mai 'amui ha ngaahi me'a lalahi mo mahu'inga 'o kau ki he Pule'anga 'o e 'Otuá.'" 'Okú ne ako'i mai 'oku kei 'i ai ha ngaahi me'a lahi ange 'a e Tamai Hēvaní ke tau ako taha taha.



Kuo tokoni'i fēfē koe 'e ho'o 'ilo'i 'a e Ngaahi Tefito 'o e Tuí?

'I ha 'aho 'e taha 'i he akó, na'e 'eke mai 'e hoku kaungāme'a ko Sōfiá pe ko e hā 'a e me'a 'oku ou tui ki ai pea 'oku ou kau nai ki ha fa'ahinga tui fakalotu. Na'á ku manatu'i 'a e Tefito 'o e Tui 'uluakí, "'Oku mau tui ki he 'Otuá, ko e Tamai Ta'engatá, pea ki Hono 'Alo ko Sīsū Kalaisí, pea ki he Laumālie Mā'oni'oni.'" Ko ia ne u vahevahe ange kiate ia.

Na'á ku talaange foki ko ha Kalisitiane pea mo ha mēmipa au 'o e Siasi 'o Sīsū Kalaisi 'o e Kau Mā'oni'oni 'i he Ngaahi 'Aho Kimui Ní. Na'á ne fakafanongo pē pea na'e mahino kiate ia 'a e me'a na'á ku vahevahe angé.

Ko e hā 'a e ongo na'á ke ma'u mei ho'o a'usiá?

Na'á ku ongo'i fiefia 'aupito he na'á ku 'ilo'i na'á ku loto-to'a ke vahevahe 'eku tuí mo hoku kaungāme'a. Koe'uhí ko 'eku ngāue mālohi ke ako 'a e Ngaahi Tefito 'o e Tuí, na'á ku lava ai 'o vahevahe 'a e ongoongoleléi mo 'ilo 'a e me'a ke u lea 'akí.



Te ke lava foki mo koe 'o ako 'a e Ngaahi Tefito 'o e Tui!

'Ahi'ahi lau ma'uloto ia mo ha kaungāme'a.